



LØGMANSSKRIVSTOVAN  
Prime Minister's Office

**Løgtingið**

**Svar  
uppá**

**skriviligan fyrispurning nr. 7/2017 eftir tingskipanini § 52a til Aksel V. Johannesen,  
løgmann, frá Bárði á Steig Nielsen, løgtingsmanni, um ætlaðu stjórnarskipanina**

**Fyrispurningurin var soljóðandi:**

1. Metir løgmaður, at uppskotið til stjórnarskipan uppfullir krövni til lógaruppskot, sum eru ásett í Tingskipanini?
2. Um tingformaðurin mælir til at burturvísa málið sbrt. § 57, ætlar løgmaður so at heita á samgongulimur um at atkvøða ímóti tilmaelinum?
3. Ætlar løgmaður at geva öllum flokkum á Tingi somu atgongd til embætisverkið og fíggjarliga orku, nú teksturin í stjórnarskipanini skal greinast fyri føroyingum?

**Svar:**

Til 1. Politiska skipanin hevur higartil saman við Sambandsflokkinum verið á einum máli um, at viðmerkingar *ikki* skulu vera við uppskotinum um Stjórnarskipan Føroya. Hetta kemst av, at uppskotið er so serstakt, at tað ikki kann javnmetast við eina vanliga løgtingslög, hvat ið viðvíkur uppseting og eftirkanning.

Ein afturvendandi grundgeving hevur verið, at tað er týdningarmikið, at teksturin ikki gerst so stirvin, tá ið hann skal tulkast seinni. Í hesum sambandi kann eg vísa á áltið frá 27. februar 2010, har ein samd nevnd við tveimum umboðum fyrir Sambandsflokkini, nevniliða Helga Abrahamsen og Jaspuri Vang, sigur: *"Nevndin hevur gjort av at nýta stuttar, yvirskipaðar orðingar til tess at trygga, at skipanin verður liðilig og væl egnad at tillaga seg broyttum umstøðum. Hetta er orsókin til, at viðmerkingar ikki eru til tær einstóku lögargreinarnar. Nevndin metir, at rúmd eiger at vera givin fyrir, at tulkingin av teimum einstóku greinunum kann broytast við tíðini."*

Eftir løgtingsvalið 2015 hava allir floksformenn arbeitt víðari við stjórnarskipanini. Útgangsstoðið hevur verið uppskotið hjá grein 25 nevndini frá 2010. Undir arbeiðinum seinastu tvey árini hevur einki ynski verið – heldur ikki frá formanni Sambandsfloksins – um at seta viðmerkingar inn aftur í uppskotið.

Tá ið eg lesi viðmerkingarnar til spurningin frá spryjaranum, fái eg ta fatan, at Sambandsflokkurin ikki longur stendur við áltið frá 2010 um at strika viðmerkingarnar til uppskotið. Eitt álit, sum tvey umboð fyrir flokkin annars undirskrivaðu. Hetta undrar meg stórliga, tí formaður Sambandsfloksins hevur als ikki givið hetta til kennar undir teimum mongu fundunum, sum hava verið síðan á heysti 2015.

Uppskotið um Stjórnarskipan Føroya verður latið Løgtinginum í næstum. Eftir ætlan fer uppskotið í eina grein 25 nevnd, har umboð fyrir allar flokkar verða umboðað. Tað er okkara mál og míni vón, at uppskotið fær eina virðiliga og ikki minst uppbyggjandi viðgerð, har spurningurin um viðmerkingarnar til uppskotið óivað eisini verður viðgjørdur. Vónandi eydnast tað at finna eina breiða semju, sum eisini umfatar Sambandsflokkini. Okkara partur skal ikki liggja eftir.

LØGMANSSKRIVSTOVAN

Til 2. Eg ætli fyrst at síggja, hvat ítokiliga stendur í slíkum tilmæli, áðrenn eg taki stöðu.


Til 3. Nei, tað er ikki ætlanin. Embætisverkið víssir eftir galldandi skipan til viðkomandi landsstýrismann. Sambandið við Løgtingið gongur umvegis avvarðandi landsstýrismann.

Tað hevur t.d. verið siðvenja, at embætisfólk móta ikki einsamöll á fundum í løgtingsnevndum. Tað er landsstýrismaðurin, sum mótar og hevur embætisfólk við sær.

Tá ið stjórnarskipanin kemur til viðgerðar í Løgtinginum, verður sama skipan galldandi. Undir viðgerðini í Løgtinginum svarar løgmaður settum spurningum, og tá ið málið er beint í nevnd, verða spurningar svaraðir av løgmanni, sum hevur við sær embætisfólk á fund.

Eg ætli mær at leggja nógvi fyri at svara öllum spurningum og greiða oll ivamál, sum løgtingslimir hava.

Í Tinganesi, 5. september 2017



Aksel V. Johannesen  
løgmaður